



நாடாளுமன்றத் தேர்தலில் பா.ஜ.க.வை வீழ்த்த

மும்பையில் 'இந்தியா' கூட்டணிக் கட்சித் தலைவர்கள் ஆலோசனை!

மும்பை, செப்.2- இந்தியா கூட்டணியின் 3வது ஆலோசனைக் கூட்டம் மும்பையில் தொடங்கியது. காங்கிரஸ் முன்னாள் தலைவர் சோனியா காந்தி, தமிழ்நாடு முதலமைச்சர் மு.க.ஸ்டாலின், மேற்குவங்க முதலமைச்சர் மம்தா பாணர்ஜி உள்ளிட்ட தலைவர்கள் இக்கூட்டத்தில் கலந்து கொண்டனர்.

அடுத்த ஆண்டு நடைபெறவுள்ள நாடாளுமன்றத் தேர்தலில் பா.ஜ.க.கவிற்கு எதிராகக் கூட்டணி அமைப்பது குறித்து எதிர்க்கட்சிகள் ஒன்றிணைந்துள்ளன. பீகார் மாநிலம் பாட்னாவில் எதிர்க்கட்சித் தலைவர்களின் முதல் கூட்டம் கடந்த ஜூன் மாதம் 23ஆம் தேதி நடைபெற்றது. இதையடுத்து எதிர்க்கட்சித் தலைவர்களின் 2ஆவது ஆலோசனைக் கூட்டம் பெங்களூருவில் கடந்த ஜூலை மாதம் 17 மற்றும் 18 ஆகிய இரு தேதிகளில் நடைபெற்றது. இக்கூட்டத்தில், இக்கூட்டணிக்கு இந்தியா எனப் பெயரிடப்பட்டது.

இந்நிலையில், இந்தியா கூட்டணியின் 3வது ஆலோசனை கூட்டம் மும்பையில் நேற்று முன்தினம் வியாழக்கிழமை மாலை தொடங்கியது. 2 நாட்கள் இக்கூட்டம் நடைபெற்றது. முன்னதாக இக்கூட்டத்தில் பங்கேற்பதற்காக மும்பை வந்த தமிழ்நாடு முதலமைச்சரும், தி.மு.க. தலைவருமான மு.க.ஸ்டாலி னுக்கு விமான நிலையத்தில் தி.மு.க. மற்றும் மும்பைவாழ் தமிழர்கள் உற்சாக வரவேற்பு அளித்தனர். காங்கிரஸ், சிவசேனா மற்றும் கூட்டணிக் கட்சிகளைச் சேர்ந்த மூத்த தலைவர்கள் முதலமைச்சர் மு.க.ஸ்டாலினை நேரில் வரவேற்றனர். இதனைத் தொடர்ந்து இந்தியா கூட்டணியின் ஆலோசனைக் கூட்டம் நடைபெறும் அரங்கிற்கு வந்த முதலமைச்சர் மு.க.ஸ்டாலின் அவர்களை அனைத்துக் கட்சி தலைவர்களும் வரவேற்றனர்.

இக்கூட்டத்தில், காங்கிரஸ் தலைவர் மல்லிகார் ஜுன கார்கே, காங்கிரஸ் நாடாளுமன்றக் குழு தலைவர் சோனியா காந்தி, ராகுல் காந்தி, மேற்குவங்க முதலமைச்சரும் திரிணாமுல் காங்கிரஸ் தலைவருமான மம்தா பாணர்ஜி ஆகியோரும் பங்கேற்றனர். டோல்வி முதலமைச்சர் அர்விந்த் கெஜ்ரிவால், ஜார்க்கண்ட் முதலமைச்சர் ஹேமந்த் சோன், மகாராஷ்டிர முன்னாள் முதலமைச்சர் உத்தவ் தாக்கரே, உத்தரப்பிரதேச முன்னாள் முதலமைச்சர் அகி லேஷ் யாதவ், மார்ச்சிஸ்ட் கம்யூனிஸ்ட் கட்சி பொதுச் செயலாளர் சீதாராம் யெச்சூரி, இந்திய கம்யூனிஸ்ட் கட்சி பொதுச் செயலாளர் டி.ராஜா, பீகார் துணை முதலமைச்சர் தேஜஸ்வி யாதவ் உள்ளிட்ட கூட்டணிக் கட்சிகளின் தலைவர்களும் இக்கூட்டத்தில் பங்கேற்றனர்.

நேற்று வெள்ளிக்கிழமை நடைபெற்ற கூட்டத்தில், கூட்டணிக்கான ஒருங்கிணைப்புக் குழு, தேர்தல் மேலாண்மை குழு அமைப்பது குறித்து ஆலோசனை நடத்தப்பட்டது. இந்தியா கூட்ட

சோனியா காந்தி – முதல்வர் மு.க.ஸ்டாலின் –

ராகுல் காந்தி உள்ளிட்ட கட்சித் தலைவர்கள் பங்கேற்பு!



ணிக்கு அதிகாரபூர்வ செய்தி தொடர்பாளர்களை அறிவிப்பது, ஊடக, சமூக ஊடக குழுக்களை அறிவிப்பது தொடர்பாகவும் ஆலோசனை நடத்தப்பட்டது. மேலும், இந்தியா கூட்டணியின் லோகோ வெளியிடப்படும் எனவும் அறிவிக்கப்பட்டது.

இந்தக் கூட்டத்தில் கூட்டணி தொடர்பாக பல முக்கிய முடிவுகள் எடுக்கப்பட்டன. குறிப்பாக, கூட்டணிக்கான பொதுவான குறைந்தபட்சச் செயல் திட்டத்தை உருவாக்குவதற்கும், நாடு முழுவதும் பா.ஜ.க. அரசின் தோல்வி குறித்து பேராட்டங்கள் நடத்துவதற்கும், கூட்டு பிரசார உத்திகளை வகுப்பது குறித்தும் தனித்தனி குழுக்கள் அமைக்கப்படும் என எதிர்பார்க்கப்பட்டது.

மும்பை கூட்டம் தொடர்பாக சிவசேனா கட்சி தலைவர்கள் உத்தவ் தாக்கரே மற்றும் தேசியவாத காங்கிரஸ் தலைவர் சரத் பவார் ஆகியோர் மும்பையில் அளித்த பேட்டியில், “மும்பை கூட்டத்தில் 28 கட்சிகளை சேர்ந்த 63 தலைவர்கள் பங்கேற்க உள்ளனர். ஒட்டுமொத்த நாட்டையும் தங்கள் குடும்பமாக கருதும் எதிர்க்கட்சிகள் பாரத மாதாவை காக்க ஒன்றிணைந்துள்ளன. எங்களின் கொள்கைகள் வெவ்வேறாக இருக்கலாம், ஆனால் நோக்கம் ஒன்றே. இந்த நாட்டையும், ஜனநாயகத்தையும் காக்க வேண்டுமென்ற ஒரே நோக்கத்தில் ஒன்றிணைந்துள்ளோம். எங்கள் கூட்டணியில் பிரதமர் வேட்பாளராக பல முகங்கள் உள்ளன. ஆனால் பா.ஜ.க.வில் மோடியை தாண்டி வேறு யாராவது உண்டா? பிரதமர் மோடிக்கு சகோதரிகள் மீது திடீர் பாசம் வந்துள்ளது. இந்த 9 ஆண்டில் ஒருமுறை



கூட ரஷா பந்தன் வரவில்லையா? இந்தியா கூட்டணி வளர வளர, காஸ் சிலிண்டரை இலவசமாக கூட கொடுப்பார்கள். அவர்கள் எதைச் செய்தாலும் அதைப் பற்றி கவலையில்லை. மக்கள் புத்திசாலிகள், அவர்கள் அனைத்தையும் அறிவார்கள்” என்றனர்.

மகாராஷ்டிர காங்கிரஸ் தலைவர் நானா படோல் அளித்த பேட்டியில், “மும்பை கூட்டத்தில் இந்தியா கூட்டணி ‘பா.ஜ.க. சலே ஜாவோ (பா.ஜ.க. வெளியேறு)’ என்ற முழக்கத்தை உருவாக்கும்” என்று கூறியுள்ளார். சமீபகாலமாக பிரதமர் மோடி, எதிர்க்கட்சிகளை குறிவைத்து ‘ஊழல் வெளியேறு’ என பேசி வருகிறார். இதற்கு பதிலடி தரும் வகையில் ‘பா.ஜ.க. வெளியேறு’ என்ற முழக்கத்தை இந்தியா கூட்டணி அறிவிக்க இருப்பது குறிப்பிடத்தக்கது.

பா.ஜ.க. கூட்டணிக் கட்சிகளும் வர உள்ளன

மேலும், ராஷ்டிரிய ஜனதா தள தலைவர் மனோஜ் ஜா கூறுகையில், “தற்போதைய ஆட்சியின் பிற்போக்கு கொள்கைகளுக்கு முற்போக்கான மாற்றீட்டை வழங்குவதற்கான தெளிவான திட்ட வரைபடத்துடன் மும்பை கூட்டம் அமையும்” என கூறினார். இந்தியா கூட்டணியில் மேலும் சில கட்சிகள் இணைய இருப்பதாக பீகார் முதல்வர் நிதிஷ் குமார் சமீபத்தில் கூறியிருந்தார். இந்நிலையில், காங்கிரஸ் செய்தி தொடர்பாளர் அலோக் சர்மா அளித்த பேட்டியில், “பா.ஜ.க. தனது தேசிய ஜனநாயக கூட்டணியில் 38 கட்சிகள் இருப்பதாக கூறி வருகிறது. இக்கூட்டணியில் மேலும் சில கட்சிகள்

சேர வாய்ப்புள்ளதாக தி.மு.க. தலைவர் முதல்வர் மு.க. ஸ்டாலின் கூறியுள்ளார்.

அதில் உள்ள சுமார் 5 கட்சிகள் இந்தியா கூட்டணியில் இணைய பேச்சுவார்த்தை நடத்தி வருகின்றன. இன்னும் பல கட்சிகள் இந்தியா கூட்டணிக்கு வர உள்ளன. புதிதாக இணையும் கட்சிகள் குறித்து அடுத்த கூட்டத்தில் அறிவிக்கப்படும்” என்றார்.

பிரதமர் பதவிக்காக சேரவில்லை:

ஆம் ஆத்மி கட்சி எம்.பி. ராகவ் சதா நேற்று முன்தினம் அளித்த பேட்டியில், “பிரதமர் பதவிக்காக இந்தியா கூட்டணியில் ஆம் ஆத்மி சேரவில்லை. பிரதமர் போட்டியில் அரவிந்த் கெஜ்ரிவால் கிடையாது. பிரதமர் மோடி தலைமையிலான பா.ஜ.க. அரசு மக்கள் மீது திணித்துள்ள வேலையில்லா திட்டாட்டம், விலைவாசி உயர்வு, பணவீக்கம் போன்றவற்றின் தீமைகள் மற்றும் கொடுமைகளில் இருந்து நாட்டை விடுவிப்பதற்கும், சிறந்த இந்தியாவை உருவாக்குவதற்கும்தான் இந்தியா கூட்டணியில் இணைந்துள்ளோம்” என்றார்.

முன்னதாக அக்கட்சியின் தலைமை தேசிய செய்தி தொடர்பாளர் பிரியங்கா கக்கார், கெஜ்ரிவால் பிரதமர் வேட்பாளராக களமிறக்க தகுதியானவர் என கூறியதைத் தொடர்ந்து ராகவ் சதா பதிலளித்தது குறிப்பிடத்தக்கது.

லோகோ வெளியீடு

மும்பையில் நேற்று நடைபெற்ற இந்தியா கூட்டணிக் கட்சித் தலைவர்கள் கூட்டத்தில் இந்தியா கூட்டணிக்கான லோகோ வெளியிடப்பட்டது.

முதல்வரின் காலை உணவுத் திட்டத்தை இழிவுபடுத்துவதா?

‘தினமலர்’ நாளேட்டுக்கு ம.தி.மு.க. பொதுச்செயலாளர் வைகோ கண்டனம்!

சென்னை, செப். 2 - ம.தி.மு.க. பொதுச் செயலாளர் வைகோ விடுத்துள்ள அறிக்கை வருமாறு: “மானம் குலம் கல்வி வன்மை அறிவுடைமை தானம் தவர் உயர்ச்சி தாளாண்மை தேனின் கசி வந்த சொல்லியர் மேல் காழுறுதல் பத்தும் பசி வந்திடப் பறந்து போம்.” என்று பசியின் கொடுமை பற்றி தமிழ் மூதாட்டி அவ்வை சொன்னார்.

பள்ளிக்குப் போகும் குழந்தைகள் காலை உணவு இன்றி பசியோடு சென்றால் உடல் சோர்வும் மனச்சோர்வும் அடைந்து கல்வி கற்பதில் பின்னடைவு ஏற்படும். இதனைக் கருத்தில் கொண்டுதான் அரசு பள்ளிகளில் படிப்புத் தரும் இலட்சக்கணக்கான ஏழை எளிய குடும்பத்து பிள்ளைகளுக்கு முதலமைச்சரின் காலை உணவு திட்டம் கொண்டு



வரப்பட்டிருக்கிறது.

கடந்த ஆண்டு செப்டம்பர் 15ஆம் தேதி பேரறிஞர் அண்ணா பிறந்தநாள் அன்று மதுரையில் முதலமைச்சர் மு.க.ஸ்டாலின் அவர்களால் தொடங்கி வைக்கப்பட்டு, மேலும் விரிவு படுத்தப்பட்ட காலை உணவு திட்டத்தால் 31 ஆயிரம் அரசு பள்ளிகளில் பயிலும் 18 லட்சம் மாணவர்கள் பயன்பெறுகின்றனர்.

நீதிக்கட்சி காலத்திலேயே சர்.பிட்டி. தியாகராயர் சென்னை மாநகர தந்தையாக இருந்த போது

1928 ஆம் ஆண்டு மதிய உணவு திட்டம் செயல்படுத்தப்பட்டது. பெருந்தலைவர் காமராஜர் ஆட்சியில் மதிய உணவு திட்டம் தமிழ்நாடு முழுவதும் விரிவுபடுத்தப்பட்டது.

அதன் பிறகு பேரறிஞர் அண்ணா, முத்தமிழ் அறிஞர் கலைஞர் ஆட்சியிலும், பின்னர் வந்த எம்.ஜி.ஆர் ஆட்சியிலும் மதிய உணவு திட்டம் சிறப்பாக நடைமுறைப் படுத்தப்பட்டதால் லட்சக்கணக்கான ஏழை எளிய குழந்தைகள் பசியின்றி பள்ளிக்கு சென்று கல்வி கற்கும் நிலை உருவானது.

சத்துணவில் முட்டை வழங்கும் திட்டத்தை டாக்டர் கலைஞர் செயல்படுத்தினார்.

இந்நிலையில் தான் முதல்வர் மு.க.ஸ்டாலின் அவர்கள் காலை உணவு திட்டத்தைக் கொண்டு வந்து தமிழ்நாடு கல்வித் துறையில் முன்னேற வழி வகை செய்தார். இலட்சக்கணக்கான குழந்தைகள் பயன்பெறும் முதலமைச்சரின் உணவு திட்டத்தை தினமலர் நாளேடு இழிவுபடுத்தி செய்தி வெளியிட்டுள்ளது கடும் கண்டனத்திற்குரியது.

சமூக நீதிக்கு எதிரான ஆணவ ஆதிக்க ஆரிய சனாதன மனப்பான்மை தினமலர் நாளேடு வெளியிட்ட செய்தி மூலம் அப்பட்டமாக வெளிப்பட்டிருக்கிறது. தினமலரின் திமிருக்கு தமிழ்நாட்டு மக்கள் தக்க பாடம் புகட்டுவார்கள்.

பள்ளிக் குழந்தைகளின் காலை உணவு திட்டத்தை இழிவுபடுத்திய தினமலர் நாளேடு மன்னிப்பு கேட்க வேண்டும்.

இவ்வாறு ம.தி.மு.க. பொதுச்செயலாளர் வைகோ விடுத்துள்ள அறிக்கையில் கூறியுள்ளார்.



சென்னையில் 9.8.2023 அன்று சாலை விபத்தில் படுகாயம் அடைந்து மருத்துவமனையில் சிகிச்சை பெற்று வரும், சென்னை வடக்கு மாவட்ட குழந்தைகள் நலக்குழு உறுப்பினர் திருமதி லலிதா நடராஜனுக்கு, தமிழ்நாடு முதலமைச்சர் அவர்களின் பொது நிவாரண நிதியிலிருந்து ரூ.5 இலட்சத்திற்கான காசோலையினை, சமூக நலன் மற்றும் உரிமைத்துறை அமைச்சர் திருமதி பி.கீதாஜிவன் 31.08.2023 அன்று தலைமைச் செயலகத்தில், இணைய சகோதரர் என்.கணேஷிடம் வழங்கினார். உடன் சமூக நலன் மற்றும் மகளிர் உரிமைத்துறை அரசு முதன்மைச் செயலாளர் கச்சோங்கம் ஜட்க் சிரு மற்றும் சென்னை மாவட்ட ஆட்சித் தலைவர் திருமதி மு.அருணா ஆகியோர் உள்ளனர்.

வேலூரில் அ.தி.மு.க. ஆட்சியில் பெயர் நீக்கப்பட்டது:

மாவட்ட அறிவியல் மையத்திற்கு மீண்டும் கலைஞர் பெயர்!

தமிழ்நாடு அரசு ஒப்புதல் வழங்கி அரசாணை!

வேலூர், செப். 2 - வேலூர் மாவட்ட அறிவியல் மையத்திற்கு மீண்டும் கலைஞர் பெயர் இணைத்து தமிழ்நாடு அரசு உத்தரவு வெளியிட்டுள்ளது. அதன் பின்னர் ஆட்சிக்கு வந்த அ.தி.மு.க. அந்த மாவட்ட அறிவியல் மையத்திற்கு சூட்டப்பட்ட ‘டாக்டர் கலைஞர் கருணாநிதி’ என்ற பெயரை நீக்கி விட்டது. கடந்த 10 ஆண்டுகளாக பெயர் இல்லாமல் மாவட்ட அறிவியல் மையம் என்றே இருந்து வந்தது.

அப்போதைய துணை முதலமைச்சர் மு.க.ஸ்டாலின் அவர்களால் இந்த அறிவியல் மையம் அந்த திறந்து வைக்கப்பட்டது. அதன் பின்னர் ஆட்சிக்கு வந்த அ.தி.மு.க. அந்த மாவட்ட அறிவியல் மையத்திற்கு சூட்டப்பட்ட ‘டாக்டர் கலைஞர் கருணாநிதி’ என்ற பெயரை நீக்கி விட்டது. கடந்த 10 ஆண்டுகளாக பெயர் இல்லாமல் மாவட்ட அறிவியல் மையம் என்றே இருந்து வந்தது.

இதற்கிடையே வேலூர் தொகுதி சட்டமன்ற கழக உறுப்பினர் ப.கார்த்திகேயன், மீண்டும் அந்த மாவட்ட அறிவியல் மையத்துக்கு டாக்டர் கலைஞர் கருணாநிதி என்று முன் இருந்ததுபோல் இருக்க வேண்டும் என்று வலியுறுத்தி மாவட்ட ஆட்சித் தலைவருக்கு கடிதம் எழுதியும் நேரில் வற்புறுத்தியும் இருந்தார்.

இதையடுத்து மாவட்ட ஆட்சித்தலைவர் அரசின் கவனத்திற்கு கொண்டு

சென்றார். தமிழ்நாடு அரசு இதை ஆய்வு செய்து, இனி வேலூரில் உள்ள மாவட்ட அறிவியல் மையத்திற்கு ‘டாக்டர் கலைஞர் கருணாநிதி’ என்று பெயரை மீண்டும் சேர்த்து தமிழ்நாடு அரசின் உயர்கல்வித்துறை சார்பில் அரசாணை வெளியிடப்பட்டுள்ளது.

மீண்டும் கலைஞர் பெயர் அந்த மாவட்ட அறிவியல் மையத்திற்கு அதிகாரப்பூர்வமாக சூட்டப்பட்டதால் பொதுமக்கள் மகிழ்ச்சி அடைந்துள்ளனர்.

ஆசியக் கோப்பை கிரிக்கட் இந்தியா - பாகிஸ்தான் அணிகள் மோதல்!

புதுடெல்லி, செப். 2 - ஆசியக் கோப்பை கிரிக்கெட் தொடர் பாகிஸ்தான் மற்றும் இலங்கையில் நடைபெற்று வருகிறது.

2 போட்டிகள் இதுவரை நடைபெற்றுள்ள நிலையில், குரூப் ஏயில் உள்ள இந்திய அணி தனது முதல் போட்டியில் பாகிஸ்தான் நாளை மோதுகின்றன. ஏற்கனவே பாகிஸ்தான் தனது முதல் போட்டியில் நேபாளத்தை வீழ்த்தியது.

இந்நிலையில், இந்தியாவை பாகிஸ்தான் எதிர்கொள்கிறது. இப்போட்டி இலங்கையில் Pallekale மைதானத்தில் நடைபெற உள்ளது. இதற்காக இரு அணிகளும் இலங்கையில் தீவிர பயிற்சி மேற்கொண்டு வருகின்றனர்.

‘வாட்ஸ் அப்’ பில் வலம் வரும் செய்தி!

இந்த குழு என்ன அறிக்கை தரவேண்டும் என்பதையும் மோடி அரசே தயாரித்து ராம்நாத் கோவிந்த் கையில் கொடுத்துள்ளது

ONE NATION ONE ELECTION

ஒரே நாடு ஒரே தேர்தல் - சிறப்புக்குழு அமைப்பு

முன்னாள் குடியரசு தலைவர் ராம்நாத் கோவிந்த் தலைமையிலான குழு அமைக்கப்பட்டுள்ளது

நாடாளுமன்ற சிறப்பு கூட்டத்தில் ‘ஒரே நாடு ஒரே தேர்தல்’ தொடர்பான மசோதா தாக்கல் செய்யப்படலாம் என எதிர்பார்க்கப்படும் சூழலில் சிறப்புக்குழு அமைப்பு

01 SEP 2023